

ብዓለ ጥምቀት

11 ጥሪ 2007 ዓ.ም. (1/19/2015)

“መጻክ ቃል እምደመና ዘይብል ዝንቱ ውእቱ ወልደየ ዘአፈቅር ሎቱ ስምዕን”

ንባባት: ቲቶ 3:4-8፥ 1ዮሐ 5:1-9 ግ.ሐ. 10:34-39፥ ማር 1:7-11

ምስባክ: 1. ርእይከ ማያት እግዚአ፥ ርእይከ ማያት ወፈርሁ፥ ደንገፁ ቀላያተ ማይት ወደምፀ ማይትሆሙ። መዝ. 76:16

2. ባሕርኒ ርእየት ወንዮት ወዮርዳኖስኒ ገብኦ ድኅረሁ አድባር አንፈርዕፁ ከም ሓራጊት። መዝ.113:34



ሒዝናዮ ዘሎና ዘመን ዘመን አስተርእዮ ይብሃል “ግልጸት” ማለት እዩ። አብዚ እዋን አምላኽ ብሰለስተ መገዲ ተገሊጹና።

1ይ አስተርእዮ: ካልአይ አካል ቅድስት ስላሴ ሥጋና ለቢሱ አብ ቤተልሔም ካብ ድንግል ማርያም ምስተወልደ ነቶም አብ ከባቢ ዝነበሩ ገንብሩ ገንብሩ ተገሊጹ እዚአም ከአ ነቶም ድኻታትን ብሕብረተሰብ ብዙሕ ዋጋ ዘይውሃቦም ብኹሉ ተፈልዮም ዝርአዩ፥ ንኃጢአተኛታ ከድሕን ኢሉ ኢየሱስ ከምጽመጸ ዝገልጽ እዩ። ቅ. ዮሐንስ ነዚ ክገልጽ ኢሉ “ቃል ሥጋ ኮነ” ኢናበለ ምስጢር ልደት ክርስቶስ ይነግር።

አብ ትሑት ሕይወት ክነበር ከሎና ግልጸት አምላኽ ክንርኢ ንኽእል ሰብ ትሕትና እንተ ለቢሱ ንርእሱ አብ ትሕቲ አምላኽ ስለ ዝሰርዓ ፍቕሪ አምላኽ አብኡ አሎ፥ መገዲ አምላኽ ክኸተል አይጽግሞን ምኽንያቱ ኩሉ ጊዜ ንአምላኽ ስለ ዝርኢ፥ እቶም ገንብሩ ቀዳማይ ብስራት ዝሰምኡ ትሑትን ገርሄኛ ሕይወት ይነብሩ ነርም ንሶም ዝግድሶም ጥሪቶም ማለት እንስስኦም ከባቢአም ልዕሊ ኹሉ ኸአ አምላኻም ካልእ አይናቶም እዩ። ግሩህ ሕይወት አብ አምላኽ ክንቀርብ ይሕግዘና።

2ይ ግልጸት ወይ አስተርእዮ ነቶም ሰብኦ ሰገል ዝተባህሉ ካብ ርሑቕ ምስራቕ ዝመጹ ምልክት ኮኹብ ርእዮም አብቲ ዝተወልደሉ ቦታ ምስ መጹ ዝተገልጹሎም እዩ፥ “እቲ ዝተወልደ ንጉሥ አይሁድ አበሎ” እናበሉ ሓቲቶም በዚ ኸአ ተገሊጹዎም፥ እዚአም ነቶም ኩሎም አህዛብ ዓለም ዝውክሉ እዮም ኩሎም አብ ኢየሱስ ክርስቶስ ድሕነት ክቕበሉ ዕዳማት ምዃናም ይገልጽ።

አምላኽ ክድሕን ዘይደልዮ ሰብ የለን ዓለትና ሕብርና ጠባይና ብዘየገድስ አምላኽ አፍደገ ምሕረቱ ኩሉ ጊዜ ምስ ከፈተልና እዩ። እዞም ሰብኦ ሰገል አምላኽ ንኹሉ ክግለጽ ከም ዝደሊ ልቡ ዝኸፍት ኩሉ ምሕረት አምላኽ ክቕበለ ጸገም ከምዘይብሉ ይገልጻልና። ሎሚ ብዙሓት ካብ አምላኽ ብዝተፈላለየ መገዲ ዝርሓቑ አብኡ ክምለሱ እዋኑ እዩ። ኃጢአትና ከቢዱ እንተ ተራእየና ፈውሱ ንስሓ ገርና ምምላስ ጥራሕ እዩ። ምሓረኒ ክንብሎ ይግባእ።

3ይ ግልጽት ወይ አስተርጓፊ አብ ጥምቀት ኢየሱስ አብ ሩባ ዮርዳኖስ እዩ። እግዚአብሔር አብ ብቃሉ አግዚአብሔር ወልድ ብአካሉ፤ እግዚአብሔር መንፈስ ቅዱስ ብአምሳል ርግቢት “እዚ እቲ ዘፍቅሮ ወደይ እዩ ስምዕም” ዝብል ቃል ተሰምዖ በዚ ኸአ ኢየሱስ መን ምዃኑ ተገሊጹ። እዚ እቲ ዝዓበየ ግልጽቱ እዩ፤ ግዚኡ ወዲ 30 ዓመት ምስ ኮነ እዩ፤ አብ ሩባ ዮርዳኖስ አብቲ ዮሐንስ ዝቐመጦ ዝነበረ አብ በረኻ እዩ ተፈጸሙ። በረኻ አብ ቅ. መጽሓፍ እግዚአብሔር ዝርከበሉ ቦታ እዩ ወላ እኳ ንኢየሱስ ቦታ ፍርድን ፈተናን እንተ ኾነ። ንቀዳሞት አበው በረኻ ቦታ ፈተናን ብታ ንስሓን እዩ ዝርአ ነሩ ክልቲኡ ዝርከቦ እዩ።

ጥምቀት ክርስቶስ መን ምዃኑ ዝተገልጸሉ፤ ተልእኮኡ ብዕሊ ዝጀመረሉ እዩ፤ አፍደገ ሰማይ ተኸፍተ ይብል ወንጌል እዚ እዩ ተልእኮ ኢየሱስ ንኦሪ አፍደገ ሰማይ ኸኸፍተልና አብዚ ዓለም መጸ። አብዚ ዕለት ነቲ አምላኽ ብኢየሱስ አቢሉ ዝገለጸልና ርኢና ክንክእል እዩ እቲ ዕድመና።

ጥምቀት ክርስቶስ ዝዓበየ ግልጽት አምላኽ ንደቂ ሰብ እዩ። ናይ ሎሚ ወንጌል እንተ ርኢና “ናይ ንስሓን ሕድገት ኃጢአትን ጥምቀት የጠምቕ ነሩ” ዝብል ነንብብ። እቲ ህዝቢ ሱቕ ኢሉ መጺኡ ይጥመቕ እሞ ኃጢአቱ ይሕደገሉ ነሩ ማለት አይ ኮነን ዘስምዕ። ከምኡ እንተ ኮይኑ ዓይነት ጥንቆላ እዩ፤ ጥምቀት ምስቲ ውሽጣዊ ኩነት ሕይወት ዝተተሓሓዘ እዩ። አብዚ “ንስሓ” ዝብል ቃል ምስቲ ብግሪኽ “መታኖያ” ዝብል እዩ ዘስምዕ። አብ ሕይወትካ ቅጽበታዊ ለውጢ ምግባር ነቲ ዝነበረካ ሕማቕ ጨረሽካ ሓዲካ አብ ሓዲስ ሕይወት ምእታው እዩ ዘስምዕ። ዓላማን ትርጉምን ሕያወት አላሊኻ ንሕይወትካ አብቲ ቅኑዕ መገዲ አምላኽ ምምራሕ እዩ። ልዕሊ ንስሓ ዝኸይድ ኩነት እዩ በቲ ዝገበርካዮ ኃጢአት ምንሳሕ ጥራሕ ዘይኮነ አብ ሓዲስ ኹነት ምእታው እዩ። መታኖያ ክንብል ከሎና ከስ ልዕሊ በዲለ ተጋግዮ እዩ ዘስምዕ። አብ ሕይወትካ ጨረሽካ ዓቢ ለውጢ ምግባር ኸው ሓዲስ ጠባይን አተሓሳስባን አገባብራን አብ ኩሉ ሕይወትካ ምትእትታው ነቲ ኃዳኢ ጠባይትን ነቲ ግጉይ መገዲ ካብ ሕይወትካ ምጥፋእ እዩ።

ንጥምቀት ብዝርኢ ብዙሓት ስለምንታይ አምላኽ ንሓደ ወዱ ልኢኹልና ንዝብል ክምልሱ ከለዉ ዝተፈላለዩ መልሲ ይህቡ። ገለ አምላኽ ካብ ኃጢአትና ከድሕነና ስለ ዝደሊ ንሓደ ወዱ ልኢኹልና ይብሉ። አብዚ ደው ይብሉ ግን ልዕሊዚ ካብ ኃጢአትና ነጻ ክገብረና ዝብል ካልእ አሎ። ገለ ኸአ አምላኽ ንወዱ ዝለኸኸልና ክስባ ክንደይ ከም ዘፍቅረና ከረድእና ኢሉ እዩ። እዉ ከምኡ እዩ ልዕሊኡ ግን አሎ። ገለ ኸአ አምላኽ ንወዱ ዝልኸኾ ከመይ ከምዘፍቅረና ከርእየናን ከምኡ ከመይ ኢልና ክነብር ከምዘሎና ክሕብረና ኢሉ እዩ መጺኡ ዝብሉ። ነዘም ዳሕረዎት ቅ. መጽሓፍ አብ ዕለታዊ ሕይወትና ከመይ ገርና ክነብር ከምዝግብኡና ዝተዋህበና እዩ ይብሉ ግን አብዚ እውን ልዕሊኡ አሎ ካልእ አሎ።

ንኦሪ ካቶሊካውያን እዘም ድሕሪ ፪ይ ጉባኤ ቫቲካን እንነብር ዘሎና እቲ ቀንዲ ብዝያዳ እንተኹሮሉ ወይ እንጻቕጠሉ አምላኽ ብኢየሱስ ክርስቶስ ገሩ አብ ማእከልና ሓዲሩ አሎ እዚ ከአ አብቲ ሕይወቱ ክንካፈል ስለ ዝደሊ እዩ። ከም ካቶሊካውያን ንአምላኽ ንቐጠሎን ምስኡ ሓደ ንኸውን እዚ ኸአ አብ ኩሎም ምስጢራት ክንቅበል ከሎና ይፍጽም። አብ ምስጢራት እንኣምን ቤተ ክርስትያን ኢና፤ አብ ሓድነት እንኣምን ቤተ ክርስትያን ኢና አብ መልክዕ ህብስትን ወይንን ሥጋን ደምን አምላኽ ተቐቢልና አብ አባህሪ አምላኽ ሓድነት ንረክብ። ምስኡ ሓደ ንኸውን ምስቲ ዝተንስኤ ክርስቶስ ከአ ክፍሉ ንኸውን። እዚ እዩ ከስ እቲ ምስ አምላኽ ሓደ ምዃን ዘስምዖ። አምላኽ የፍቅረና እዩ አብ ሕይወቱ ክንካፈል ይደልየና። ብምሉእ አብቲ ዘሎናዮ ብዘይካ ኃጢአት ከማና ክከውን ይመጸና።

ጥምቀት እምብአር ስርዓት ወይ ምውታግ እዩ፤ ንሓዲስ ሕይወት ክነብር እንጅምረሉ እንምረቐሉ እዩ። ልዕሊ ዝኾነ አብ ሕይወትና ከም መምርሒ ገርና እንኸተሎ እዩ። አብ ሓዲስ አገባብ ሕይወት ምእታው

ምስ ካልኣትን ምስ ኣምላኽን ክትነብር እትጅምሮ ጉዕዞ ሕይወት እምበር ኣብ ኩሉ ከምቲ ዝድለ ድሓን ክንከውን ጥራሕ ዝውሰድ ኣይኮነን።

ንምስጢረ ጥምቀት ብዝርከኡ ብዙሕ ዝበሃል ኣሎ ንሎሚ ግን ኣብቲ ቀንዲ እንብሎ ክንርኢ፡

- **ብጥምቀት ሓዲስ መንነት ንረክብ።** ኣብ ስድራ ኣምላኽ ስም ይውሃበና። ኣምላኽ ብስምና ይፈልጠና ንኣይ ንበይናይ ጥራሕ ከምዘሎኹ ይፈልጠኑ። ኣብ ስድራ ኣምላኽ ወዱ እኸውን ምኽንያቱ ብኢየሱስ ክርስቶስ በቲ ሓዲ ወዱ ናይ ውሉድነት መሰል ኣውራሳኒ እዩ። እዚ ክብሃል እንከሎ ናይ ገዛእ ርእሰይ ርድኢት ኣሎኒ ማለት እዩ በዚ ኸኣ ናይ ገዛእ ርእሰይ መንነት ከማዕብል ኣብዚ ዓለም ጀሚረ ኣብቲ ዝመጽእ ዓለም ዘብጽሕ መንነት ክጥሪ ማለት እዩ። ንርእስኻ ከመይ ትርእያ፣ ንርእስኻ ከም እትርእን እቲ ንገዛእ ርእስኻ ክትርኢ እትጥቀመሉ ኣከባብን ኣብ ምፍላጥ መንነትካ ዓቢ ኣገዳስነት ኣልኦ።

ሰማያዊ ኣቦ ንኹልና ብሓዲ ዓይኒ ዝርእየና ኣሎና። ገለ ሰባት ክርስትንኦም ንብሕቶም ንኣኦም ጥራሕ ከምዝርከኡ ገሮም ዝወስዱ ኣለዉ በዚ ምኽንያት ከኣ ንሰማያዊ ኣብኦም ምስ ካልኣት ብሓዲ ከኸብርዎ ከፈልጥዎ ኣይደልዩን። እዚ ግን እምነት ክርስትና ዝቐበሎ ኣይኮነን። ኣብ ቅድሚ ኣምላኽ ሓዲ ዝኾነ ተቐባልነት ኣሎና ኩልና ኸኣ ከምቲ ካብኡ እንቐበሎ ንኻልኣት ክነካፍል ግቡእና እዩ።

- **ብምስጢረ ጥምቀት** ኣብ ስድራቤት ኢየሱስ ክርስቶስ ንጽንበር። በዚ ከኣ ኣነን ኢየሱስን ዝብል ተሪፉ ንሕናን ኢየሱስን ይትክእ። ደቂ ሓዲ ኣምላኽ ስለ ዝኾና ንኣምላኽ ንበይነይ ዘይኮነስ ምስኩሎም ኣሕዋተይ እየ ክረኽቦ ዝግብኣኒ፣ ጉዳይ ድሕነት ንኹሉ ዝርኢ ካብ ኮነ ድሕነት ሓወይን ሓፍተይን ከሰክፈኒ ይግባእ።

ኩነታት ርክብና ምስ ምድራውያን ኣቦታትና ብዘየገድስ ምስ ሰማያዊ ኣቦና ዘሎና ርክብ ዓሚቕን ዝቐረበን ክኸውን ይግብኡ። ሰማያዊ ኣቦና ክነፍቕሮ ክንፈልጦ ክንሰምዖ ክንቀርቦ ይደልየና። ተፈጥሮና ኣብ ምልኣት ክነብጽሖ ምስኡ ክንጻዕ ይደሊ። ንኹሉ ሕሰምን መከራን ከነጥፍእ ሰላም ኣብ ዓለም ክነግስ ምስኡ ክንጻዕ ይደልየና። እዚ እዩ እቲ ዝበሃየ እምቐ ምስጢረ ጥምቀት ዝሕብረና፣ ሰባት ክብረት ተፈጥርኦም ኣለልዮም ክኸእሉ፣ ካብ ኃጢአት ነጻ ኮይናም ሰላም ኣምላኽ ክስተማቕሩ፣ ዝኸእሉሉ ጸጋ ጥምቀት ስለ ዝተጻደሉ ሎሚ ክሕድስዎ ከምዝግባእ ከፍልጡ ኣለዎም።

ጥምቀት እምብኣር ስርዓት ወለድናን ቤተ ሰብናን ክሕጎሉ ኢልና እንፍጽሞ ኣይኮነን ኣብ ሕይወትና ሓዲስ መንገድ ኣልቢሱ ንሓዲስ ተልእኮ ክንወፍር ዝሕግዘና ፍሉይ ጸጋ ዘውርድ እዩ። ኣብ ሕይወትና ሓዲስ ጠባይን መንፈስን ዘልብስ እዩ። ነቲ ብሓዲ ጎንና ዝጸፍናና ካልኣይቲ ጎንና ክንህቦ ነቲ ኣብ ዓለምና ዝገጥም ጉድኣትን ስቓይን ክንቅይር ኣፍደገ ዝኸፍት ፍሉይ ጸጋ እዩ።

ብዓልና ነቲ ቅድሚ ዓመታት ዝተቐበልናዮ ክንሕድስ እሞ ሓዲስ ሕይወትን ሓዲስ ርክብ ምስ ኣምላኽን ሰብን ክንፈጥር እዩ። ዝጀመርናዮ ተልእኮ ክንሕድሶ ልኡኻት ኣምላኽ ኮና ንቅድስና ክንለብስ መብጽዓና ክንሕድስ ይግባእ። እዚ ዘፍቕሮ ወደይ/ገለይ እናበለ ዝቐበል ኣምላኽ ሎሚ እውን ካብ ኃጢአትና ነጺሕና ንቐረቦ ክቐበለና ከኣ እዩ።

ብሩኽ ብዓለ ጥምቀትን ቃና ዘገሊላን ይግበረልና።

ኣባ ንጉሠ ፍሥሓ